

## حضرت عمار بن یاسر رضی اللہ عنہ

(۱)

حضرت عمار عظیم المرتبہ والدین یاسر بن عامر (بن مالک) عنسی اور سمیہ بنت خطاب کے فرزند تھے۔ ابن عبدالبر نے حضرت عمار کے نسب میں ان کے دادا عامر کا ذکر نہیں کیا۔ حضرت عمار کا شجرہ نسب یعرب بن قحطان سے جا ملتا ہے جو ایک قول کے مطابق اس دنیا میں عربی بولنے والے پہلے شخص تھے۔ یعرب کی دسویں نسل میں زید بن مالک (مدنح) ہوئے جو اپنے لقب عنس سے مشہور ہیں۔ حضرت عمار بن یاسر کا قبیلہ عنس انہی کے نام سے منسوب ہے، اسی لیے حضرت عمار عنسی اور مدنحی، دونوں نسبتوں سے جانے جاتے ہیں۔ یمن کے خراب حالات اور خشک سالی کے باعث حضرت یاسر کا ایک بھائی اپنے کئی ہم وطنوں کی طرح گھر سے بھاگ نکلا تو وہ اپنے دو دوسرے بھائیوں حارث اور مالک کو لے کر اسے ڈھونڈتے ڈھونڈتے بے سہارا لوگوں کی جاے پناہ مکہ پہنچ گئے۔ بھائی نہ ملا تو حارث اور مالک تو مایوس ہو کر وطن واپس چلے گئے، لیکن حضرت یاسر کو مکہ ایسا بھایا کہ وہیں بس گئے۔ انھوں نے قبائلی رواج کے مطابق بنو مخزوم کے سردار، ابو جہل کے چچا ابو حذیفہ (مہشم بن مغیرہ) کے ساتھ جینے مرنے کا حلف اٹھا لیا۔ ابو حذیفہ نے حضرت یاسر کے ساتھ بہت اچھا برتاؤ کیا، پھر بنو تخم سے تعلق رکھنے والی اپنی باندی سمیہ بنت خطاب (یا خیاط) سے ان کی شادی کر دی۔ ۵۷۰ء کو عام الفیل کہا جاتا ہے، کیونکہ اس سال ہاتھیوں کی فوج لے کر خانہ کعبہ پر حملہ کرنے والے ابرہہ کو عبرت ناک انجام کا سامنا کرنا پڑا۔ اسی سن میں یا ۵۶۶ء میں حضرت یاسر کے ہاں حضرت عمار کی ولادت ہوئی، آں حضرت صلی اللہ علیہ وسلم کی ولادت کا سال بھی یہی ہے، تاہم حضرت عمار آپ سے کچھ بڑے تھے۔

ابوحذیفہ کی وفات بعثت نبوی سے پہلے ہوئی، انھوں نے اپنی زندگی ہی میں حضرت یاسر اور حضرت عمار کو آزاد کر دیا تھا، تاہم حضرت یاسر کا کنبہ بنو مخزوم ہی میں رہا۔ عبداللہ (یا عبود) اور حریرث (یا حوریرث) حضرت عمار کے بھائی تھے۔ ابن سعد نے سلمہ بن ازرق کو حضرت عمار کا ماں جا یا قرار دیا ہے، کئی علمائے رجال نے اس کی تائید کی، لیکن ابن حجر نے سختی سے تردید کی ہے۔ ابوالیقظان حضرت عمار کی کنیت تھی۔

لوگ رسول اللہ صلی اللہ علیہ وسلم کی سیدہ خدیجہ سے شادی کے واقعات بیان کرتے تو حضرت عمار بن یاسر کہتے: میں سیدہ سے آپ کی شادی کے بارے میں سب لوگوں سے زیادہ جانتا ہوں۔ میں آپ کا ہم عمر، دوست اور رازدان تھا۔ ایک دفعہ آپ کے ساتھ باہر نکلا۔ حزوہ کے بازار میں ہمارا گزر حضرت خدیجہ کی بہن پر ہوا جو کھالیں بیچ رہی تھیں، انھوں نے مجھے بلایا۔ رسول اللہ صلی اللہ علیہ وسلم پیچھے رہے، جبکہ میں آگے بڑھ کر ان کی بات سننے گیا۔ انھوں نے پوچھا: تمہارا یہ ساتھی کیا خدیجہ سے بیاہ کرنا چاہے گا؟ میں نے آپ کو بتایا تو آپ نے جواب فرمایا: کیوں نہیں، میرے دین کی قسم، میں نے واپس جا کر آپ کی آمد کی خبر سنی تو حضرت خدیجہ کی بہن نے کہا: کل صبح ہمارے گھر آجانا۔ حضرت خدیجہ کے چچا عمرو بن اسد نے آپ سے حضرت خدیجہ کی نسبت طے کی اور انھی کی سرپرستی میں شادی سرانجام پائی۔ یہ روایت کہ حضرت خدیجہ کے والد نے نشے میں دھت ہو کر رشتہ دیا، قطعی طور پر درست نہیں۔ خویلد بن اسد تب زندہ ہی تھے، وہ تو اس واقعہ سے پانچ برس پہلے ہونے والی جنگ فجار (۵۸۹ء) سے بھی قبل وفات پا چکے تھے۔

حضرت عمار بن یاسر السَّبْقُوكِ الْاَوْكُوْنُ\* میں شامل تھے۔ ابن اسحاق کی مرتب کردہ فہرست کے مطابق ان سے پہلے اکاون اصحاب نے اسلام قبول کیا، جبکہ ابن سعد کہتے ہیں کہ تیس سے کچھ اوپر اصحاب حضرت عمار سے پہلے مشرف بہ اسلام ہو چکے تھے۔ حضرت صہیب اور حضرت عمار بن یاسر کو ایک ہی دن ایمان کی نعمت ملی۔ اس کا حال حضرت عمار نے یوں بیان کیا ہے کہ دار ارقم کے دروازے پر حضرت صہیب بن سنان سے میری ملاقات ہوئی، رسول اللہ صلی اللہ علیہ وسلم اندر تشریف فرما تھے۔ میں نے پوچھا: کیسے آئے ہو؟ یہی سوال انھوں نے مجھ سے کر دیا، میں نے بتایا: میں محمد صلی اللہ علیہ وسلم سے مل کر ان کا کلام سننا چاہتا ہوں۔ حضرت صہیب نے کہا: میرا منشا بھی یہی ہے۔ دونوں اندر داخل ہوئے، آپ نے اسلام کی دعوت پیش کی تو ہم دونوں مسلمان ہو گئے۔ اسلام قبول کرنے کے بعد وہ دن ہم نے وہیں گزارا اور رات کے وقت چھپتے چھپاتے واپس لوٹے۔ اپنی سبقت الی الاسلام حضرت عمار نے اس طرح ذکر کی ہے:

”میں نے رسول اللہ صلی اللہ علیہ وسلم کے ساتھ وہ زمانہ دیکھا ہے جب پانچ غلاموں، دو عورتوں اور ابو بکر کے علاوہ کوئی آپ کے ساتھ نہ تھا“ (بخاری، رقم ۳۶۶۰)۔ پانچ غلام حضرت بلال، حضرت زید بن حارثہ، حضرت عامر بن فہیرہ، حضرت ابو لہبہ اور حضرت شقران (یا یاسر یا خود عمار) تھے۔ عورتیں حضرت خدیجہ اور حضرت ام ایمن (یا سمیہ) تھیں۔ حضرت عمار نے حضرت علی کا ذکر نہ کیا، کیونکہ وہ چھوٹے تھے۔ ابن حجر کہتے ہیں کہ تب کئی اہل ایمان، ایمان کی طرف سبقت کر چکے تھے، لیکن وہ ان مذکورہ مسلمانوں کی طرح اسلام کا اظہار نہ کرتے تھے۔ اسلام کے ابتدائی دور میں نبی صلی اللہ علیہ وسلم حرم میں تشریف لاتے تو حضرت خباب بن ارت، حضرت عمار بن یاسر، حضرت ابو لہبہ یسار اور حضرت صہیب رومی فرط عقیدت سے آپ کو گھیر لیتے۔ یہ سب قریش کے غلام تھے، اسی لیے ان میں سے جو زیادہ سرکش تھے، ٹھٹھا کرتے اور کہتے: دیکھو! یہ ہیں محمد (صلی اللہ علیہ وسلم) کے ساتھی، یہی ہیں وہ لوگ جنہیں اللہ نے ہدایت و حق کے لیے ہمارے بیچ میں سے چن لیا ہے۔ اگر محمد (صلی اللہ علیہ وسلم) کی دعوت میں کوئی بھلائی ہوتی تو ہمارے بجائے یہ لوگ اس کی طرف سبقت نہ کرتے۔ اسلام کے ابتدائی دور میں اصحاب رسول مکہ کی گھاٹیوں میں چھپ چھپ کر نماز پڑھتے۔ ایک بار حضرت سعید بن ابی وقاص، حضرت عمار بن یاسر، حضرت عبداللہ بن مسعود، حضرت خباب بن ارت اور حضرت سعید بن زید مل کر نماز ادا کر رہے تھے کہ ابوسفیان، انیس بن شریق اور دوسرے مشرکوں نے دیکھ لیا۔ انھوں نے ان مسلمانوں کو گالیاں نکالیں، برا بھلا کہا اور مارنے کو دوڑے۔ حضرت سعد نے ایک مشرک (عبداللہ بن حنظل) کو اونٹ کے گے جڑے کی ہڈی دے ماری تو وہ زخمی ہو گیا۔ یہ مشرک و اسلام کی کشمکش میں نکلنے والا پہلا خون تھا۔

اسلام کا سورج طلوع ہو رہا تھا کہ مشرکوں نے مستضعفین پر تشدد سے اندھیر کر دیا۔ دھوپ نکل آتی اور مکہ کا صحرا خوب تپ جاتا تو بنو مخزوم حضرت عمار بن یاسر اور ان کے والدین کو جلتی ہوئی ریت پر ڈال دیتے۔ نبی صلی اللہ علیہ وسلم کا گزر ہوتا تو فرماتے: صبر کا دامن پکڑے رکھو، آل یاسر! تمہارے لیے جنت کا وعدہ ہے (مستدرک حاکم، رقم ۵۶۶۶)۔ کبھی وہ ان کے سینے پر پتھر رکھ دیتے۔ حضرت عثمان بن عفان بتاتے ہیں کہ میں اور رسول اللہ صلی اللہ علیہ وسلم مکہ کی وادی میں جا رہے تھے کہ دیکھا کہ حضرت یاسر، حضرت سمیہ اور حضرت عمار پر تشدد کیا جا رہا تھا۔ حضرت یاسر پکارے: کیا ہمیشہ ہی یہی ہوتا رہے گا؟ آپ نے جواب دیا: صبر کا دامن تھا مے رکھو، اے اللہ! آل یاسر کی مغفرت کر دے اور یقیناً تو نے ایسا کر دیا ہے (احمد، رقم ۴۳۹)۔ ایک بار مشرکوں نے حضرت عمار کے سر کو آگ لگا دی تو آپ نے دعا فرمائی: اے آگ! عمار کے لیے اسی طرح ٹھنڈی ہو کر سلامتی کا باعث بن جا، جس طرح ابراہیم علیہ السلام

کے لیے بنی تھی۔ بنو مخزوم کی ایذاؤں کی تاب نہ لاتے ہوئے پہلے حضرت عمار کے والد حضرت یاسر خالق حقیقی سے جا ملے، پھر ان کی والدہ حضرت سمیہ ابو جہل مخزومی کے غیر انسانی تشدد کا شکار ہو کر شہادت سے سرفراز ہوئیں۔ حضرت عمار بن یاسر پر اس قدر ظلم ڈھایا جاتا کہ وہ بھوک پیاس اور تکلیف سے بیٹھ سکتے نہ انھیں پتا چلتا کہ کیا بول رہے ہیں۔ حضرت عبداللہ بن مسعود کہتے ہیں کہ سب سے پہلے اسلام کا علانیہ اظہار ان سات نفوس قدسیہ نے کیا: رسول اللہ صلی اللہ علیہ وسلم، حضرت ابوبکر، حضرت عمار بن یاسر، ان کی والدہ حضرت سمیہ، حضرت صہیب رومی، حضرت بلال حبشی اور حضرت مقداد بن اسود (یا خباب)۔ رسول اللہ صلی اللہ علیہ وسلم کی حفاظت اللہ نے آپ کے چچا ابوطالب کے ذریعہ کی، حضرت ابوبکر کے دفاع کا ذریعہ ان کی قوم بنی، باقی پانچوں کمزور حیثیت رکھنے والے مسلمانوں کو جن کا مکہ میں کنبہ تھا نہ مددگار، مشرکین لوہے کی زرہیں پہنا کر دھوپ کی تپش دیتے۔ غلام ہونے کی وجہ سے کوئی ان کی طرف سے مزاحمت نہ کرتا۔ ان میں سے کوئی نہ تھا جس نے مشرکین کی بات نہ مانی، حضرت بلال ہی تھے جنہوں نے اللہ کی راہ میں اپنی جان کی پروا نہ کی، ان کی قوم کو بھی ان کا خیال نہ ہوا۔ کافروں نے ان کو بچوں کے حوالے کر دیا، وہ انہیں پکڑ کر مکہ کی گھاٹیوں میں گھومتے پھرے، وہ ”اللہ ایک ہے“، ”اللہ ایک ہے“ کی صدا لگاتے رہے (احمد، رقم ۳۸۳۲۔ ابن ماجہ، رقم ۱۵۰)۔ راوی کی یہ بات درست نہیں کہ حضرت بلال کے علاوہ سزائیں جھیلنے والے ہر اولوالعزم نے مشرکوں کی مانگ پوری کی، یعنی بظاہر کفر یہ کلمات کہہ کر تقیہ سے کام لیا۔ حضرت عمار بن یاسر، البتہ اس زمرہ میں ضرور شامل ہوئے۔ انہیں تپتی دھوپ میں لٹا کر ان کے سینے پر بھاری پتھر رکھ دیا جاتا یا پانی میں ڈکیاں دے کر ایذا دی جاتی۔ ایک بار انہیں کہا گیا: محمد (صلی اللہ علیہ وسلم) کو گالیاں دے دو، لات و عزلی کی تعریف کر دو تو ہم تجھے چھوڑ دیتے ہیں۔ شدت تکلیف سے عاجز آ کر انہوں نے یہ سب کہہ دیا، پھر نبی اکرم صلی اللہ علیہ وسلم کے پاس روتے روتے اور آنکھیں ملتے ہوئے آئے۔ آپ نے سوال فرمایا: تم اپنے دل کو کس کیفیت میں پاتے ہو؟ جواب دیا: میں اسے ایمان پر مطمئن پاتا ہوں۔ فرمایا: دو بارہ ایسی صورت حال پیش آئے تو پھر یہی کچھ کرنا۔ اس موقع پر یہ ارشاد درباری نازل ہوا:

”جس شخص نے ایمان لانے کے بعد اللہ کا انکار کیا، وہ نہیں جو کفر پر زبردستی مجبور کیا گیا، اس حال میں کہ اس کا دل ایمان پر مطمئن تھا، بلکہ وہ جس نے شرح صدر کے ساتھ کفر کا ارتکاب کیا تو ایسے لوگوں پر اللہ کا غضب ٹوٹے گا اور ان کو بڑا سخت عذاب ملے گا۔“

مَنْ كَفَرَ بِاللَّهِ مِنْ بَعْدِ إِيمَانِهِ إِلَّا مِنْ أُكْرِهٍ  
وَقَلْبُهُ مُطْمَئِنٌّ بِالْإِيمَانِ وَلَكِنْ مَنْ شَرَحَ  
بِالْكُفْرِ صَدْرًا فَعَلَيْهِمْ غَضَبٌ مِنَ اللَّهِ وَلَهُمْ  
عَذَابٌ عَظِيمٌ. (النحل: ۱۰۶)

حضرت عمار بن یاسر قیص اتارے ہوئے تھے کہ کسی نے دیکھا کہ ان کی کمر پر ورم اور زخموں کے کئی نشانات ہیں۔ پوچھا: یہ کیا ہے؟ تو انھوں نے بتایا: یہ ریگ زار مکہ میں قریش کی پہنچائی ہوئی ایزاؤں کے نشان ہیں۔ نبوت کے پانچویں سال جب مشرکین قریش کی ایزا رسائیاں حد سے بڑھ گئیں، آں حضرت صلی اللہ علیہ وسلم نے صحابہ کرام رضی اللہ عنہم کو ملک حبشہ کی طرف ہجرت کرنے کا حکم دیا۔ سیرت نگاروں کو اس امر کا یقین نہیں کہ مہاجرین حبشہ میں حضرت عمار بن یاسر بھی شامل تھے۔ اگر وہ حبشہ گئے تھے تو ان تینتیس اصحاب میں سے ایک تھے جو مشرکین مکہ کے ایمان لانے کی غلط اطلاع سن کر واپس لوٹ آئے تھے۔

تیرہ سال کے پر مشقت دور کے بعد بھی قریش مکہ کی بڑی تعداد اسلام سے بے رغبت رہی، جبکہ یثرب کے باسی دین حق کی طرف مائل ہونے لگے۔ تب اللہ کے نبی کو اس شہر کی طرف ہجرت کا اذن مل گیا۔ براء بن عازب کہتے ہیں کہ سب سے پہلے حضرت مصعب بن عمیر اور حضرت عمرو بن ام مکتوم مدینہ پہنچے۔ یہ دونوں انصار کو قرآن سکھاتے تھے۔ ان کے بعد حضرت بلال (سعد) اور حضرت عمار بن یاسر نے شہر نبوی کو ہجرت کی۔ پھر حضرت عمرؓ میں صحابہ کے جلو میں وارد ہوئے (بخاری، رقم ۳۹۲۵۔ احمد، رقم ۱۸۲۲۱)۔ ابن سعد کی روایت مختلف ہے، وہ کہتے ہیں: حضرت ابوسلمہ نے پہلے مہاجر ہونے کا شرف حاصل کیا، ان کے بعد حضرت عامر بن ربیعہ، حضرت عبداللہ بن جحش، ان کی اہلیہ اور نایبہائی حضرت ابو احمد عبدکار ہجرت کی۔ عطاء بن ابورباح کہتے ہیں کہ حضرت عمار نے ابوسلمہ اور ام سلمہ کے ساتھ ہجرت کی، یہ دونوں بنو مخزوم سے تھے اور حضرت عمار ان کے حلیف تھے (متدرک حاکم، رقم ۵۶۵۳)۔ حضرت عمار نے مبشر بن عبدالمذکر کے ہاں قیام کیا۔ حضرت عمار ہی کو یہ شرف حاصل ہے کہ انھوں نے مضافات مدینہ میں دنیا کی پہلی مسجد، مسجد قبا کی بنیاد رکھی۔ انھوں نے کہا: ہمیں لازم رسول اللہ صلی اللہ علیہ وسلم کے لیے ایسی جگہ بنانی چاہیے جہاں آپ دھوپ سے بچیں اور نماز ادا کر سکیں۔ پھر انھوں نے پتھر اکٹھے کیے اور مسجد قبا بنادی جو عہد اسلامی کی پہلی مسجد ہے (متدرک حاکم، رقم ۵۶۵۵)۔

آں حضرت صلی اللہ علیہ وسلم کے تشریف لانے کے بعد شہر مدینہ میں مسجد نبوی کی تعمیر ہوئی۔ آپ نے آگے بڑھ کر بنا میں حصہ لیا تو ایک صحابی نے کہا:

لئن قعدنا و النبی یعمل لئذاک منا العمل المضلل

”اگر ہم بیٹھے رہے اور نبی اکرم کام کرتے رہے تو یہ ہماری طرف سے گمراہی کا عمل ہوگا۔“

حضرت عمار بولے:

”ہم مسلمان ہیں، مسجدیں تعمیر کرتے ہیں۔“

حضرت عمار بن یاسر اینٹیں ڈھورہے تھے۔ ایک بار ساتھیوں نے کچھ زیادہ ہی بوجھ ان پر لا دیا تو انھوں نے شکایت کی کہ یا رسول اللہ، انھوں نے تو مجھے مار ڈالا ہے۔ مجھ پر اتنا وزن ڈال دیا ہے جو وہ خود نہیں اٹھا سکتے۔ آپ کے بال گھنگرالے اور گھنے تھے، کام کرنے کی وجہ سے بکھرے ہوئے تھے۔ بالوں کی لٹ ہاتھ سے ہٹاتے ہوئے فرمایا: بے چارے ابن سمیہ، یہ لوگ تجھے مارنے والے نہیں، تجھے تو ایک باغی گروہ قتل کرے گا (مسلم، رقم ۲۹۱۶)۔ حضرت علی نے یہ رجز پڑھا تو حضرت عمار بھی اسے دہراتے رہے:

لا یستوی من یعمر المساجدا

یدأب فیہ قائماً وقاعدا

ومن یری عن العبار حائدا

”جو شخص مسجد تعمیر کرتا ہے اور اس میں قیام و قعود کو معمول بنا لیتا ہے اور وہ جو گردوغبار سے کتر اتنا دکھائی دیتا ہے، برابر اور ہم پلہ نہ ہوں گے۔“

ایک صحابی (عثمان بن عفان یا عثمان بن مظعون) نے سمجھا کہ حضرت عمار اس پر طنز کر رہے ہیں۔ ان کے ہاتھ میں لاٹھی تھی، وہ چلائے، میں اس لاٹھی سے آپ کے ناک کو نشانہ بناؤں گا۔ رسول اللہ صلی اللہ علیہ وسلم پاس تھے، غصہ میں آگئے اور فرمایا: ان کا عمار سے کیا مقابلہ؟ عمار انھیں جنت کی طرف بلا رہا ہے اور یہ انھیں دوزخ کی دعوت دے رہے ہیں۔ عمار میری آنکھوں اور ناک کے بیچ والی جلد ہے (یعنی میرے اتنا قریب ہے جتنی یہ جلد ہے)۔ کسی بھی شخص کی جلد کے اس حصے کو پکڑنے کی کوشش کی جائے گی تو کامیابی نہ ہوگی۔ لہذا اس سے بچ کر رہو (سیرت ابن ہشام: ۱۰۷/۲)۔

حضرت ام سلمہ فرماتی ہیں کہ رسول اللہ صلی اللہ علیہ وسلم اور صحابہ مسجد تعمیر کر رہے تھے، باقی اصحاب ایک ایک اینٹ اٹھا رہے تھے، حضرت عمار دو دو اینٹیں ڈھورہے تھے، ایک اپنی طرف سے اور دوسری نبی صلی اللہ علیہ وسلم کی جانب سے۔ آپ نے حضرت عمار کے سر سے مٹی جھاڑی اور فرمایا: تم اپنے ساتھیوں کی طرح ایک ایک اینٹ کیوں نہیں اٹھاتے؟ حضرت عمار نے کہا: میں اللہ سے اجر چاہتا ہوں۔ آپ نے ان کی کمر پر ہاتھ پھیرا اور فرمایا: ابن سمیہ، ”لوگوں کو اکہرا ثواب اور تمہیں دگنا اجر ملے گا۔ عمار ان کو اللہ کی طرف بلاتا ہے اور یہ اسے دوزخ کی دعوت دے

رہے ہیں۔ عمار، تمہیں ایک باغی گروہ قتل کرے گا۔ دنیا میں تمہارا آخری کھانا دودھ کا گھونٹ ہوگا“ (بخاری، رقم ۴۳۷۔ احمد، رقم ۱۱۸۰۰)۔ دوسری روایت میں ہے کہ آپ نے یہ ارشاد اس وقت فرمایا، جب حضرت عمار جنگ خندق میں خندق کھود رہے تھے (مسلم، رقم ۴۲۶۷۔ احمد، رقم ۲۲۵۰۷)۔ نبی صلی اللہ علیہ وسلم نے گھر بنانے کے لیے حضرت عمار کو قطعہ زمین بھی عنایت کیا۔

مسجد نبوی کی تعمیر کے بعد نبی صلی اللہ علیہ وسلم نے مہاجرین و انصار کے درمیان مواخات قائم فرمائی۔ حضرت انس بن مالک کے گھر میں پینتالیس مہاجرین جمع ہوئے۔ آپ ایک مہاجر اور ایک انصاری کو بلاتے اور فرماتے: تم دونوں آپس میں بھائی بھائی ہو۔ اس موقع پر آپ نے حضرت عمار بن یاسر کو حضرت حذیفہ بن یمان (یا ثابت بن قیس خزرجی) کا مہاجر بھائی قرار دیا۔ دوسری روایت کے مطابق حضرت عمار کی مواخات حضرت ثابت بن قیس سے قرار پائی۔

حضرت عمار بن یاسر نے تمام غزوات میں رسول اللہ صلی اللہ علیہ وسلم کے شانہ بشانہ شرکت کی۔ جمادی الاولیٰ ۲ھ میں آں حضرت صلی اللہ علیہ وسلم قریش کے شام کی طرف جانے والے قافلے کا پیچھا کرتے ہوئے مدینہ سے نکلے۔ آپ بنو مدلج کی سرزمین میں وادی بیح کے مقام عیشیرہ تک گئے۔ ایک ماہ تک وہاں قیام کیا، بنو مدلج اور بنو ضمہ سے صلح نامہ کیا اور کوئی جنگ لگے بغیر مدینہ لوٹ آئے۔ حضرت عمار بن یاسر غزوہ عیشیرہ میں آپ کے ساتھ شریک تھے۔ خود اس کے حالات بیان کرتے ہوئے کہتے ہیں کہ حضرت علی میرے ساتھ تھے، ہم نے بنو مدلج کے کچھ لوگوں کو دیکھا کہ وہ اپنے چشمہ اور نخلستان میں مصروف عمل ہیں۔ حضرت علی نے کہا: ابو الیقظان، دیکھیں کہ یہ لوگ کیا کر رہے ہیں؟ ہم دونوں ان کے پاس پہنچے، کچھ دیر ان کے کام کو (دل چسپی سے) دیکھا تھا کہ ہم پر نیند غالب آنے لگی۔ چنانچہ ہم آگے گئے اور چھوٹی کھجوروں کے درمیان نرم زمین پر پڑ گئے۔ ہم سوئے پڑے تھے کہ رسول اللہ صلی اللہ علیہ وسلم نے اپنے پاؤں کی حرکت سے جگا یا۔ زمین پر سوئے رہنے کی وجہ سے ہم غبار آلود ہو چکے تھے۔ اس دن آپ نے حضرت علی سے فرمایا: او ابو تراب (غبار آلودہ)، تجھے کیا ہوا ہے؟ (احمد، رقم ۱۸۲۳)۔ کچھ اہل علم اس لقب کی وجہ تسمیہ یہ بتاتے ہیں کہ حضرت علی اور سیدہ فاطمہ کے مابین کوئی غلط فہمی ہوئی تو حضرت علی مسجد میں جا کر سو گئے اور چادر ہٹ جانے کی وجہ سے مٹی سے لتھڑ گئے تب آپ نے یہ لقب عطا کیا۔

[باقی]